

എം.റ്റി.(2)27802/2014

സഹകരണ സംഘം രജിസ്ട്രാർ ഓഫീസ്,
തിരുവനന്തപുരം, തീയതി, 28.01.2015

e-mail - keralarcs@coop.kerala.gov.in
Website - www.cooperation.kerala.gov.in

സർക്കുലർ നമ്പർ. 8/2015

- വിഷയം - സഹകരണ വകുപ്പ് - പലവക സംഘങ്ങളുടെ രജിസ്ട്രേഷൻ/
ബൈലാ ഭേദഗതി - 2014 ലെ കേരള സഹകരണ ചട്ടം
ഭേദഗതിക്കനുസൃതമായി മാർഗ്ഗ നിർദ്ദേശങ്ങൾ പുറപ്പെടുവിക്കുന്നതു
സംബന്ധിച്ച്.
- സൂചന - 1. സഹകരണ സംഘം രജിസ്ട്രാറുടെ സർക്കുലർ നമ്പർ 32/1984
2. സഹകരണ സംഘം രജിസ്ട്രാറുടെ സർക്കുലർ നമ്പർ 24/2011
3. സഹകരണ സംഘം രജിസ്ട്രാറുടെ സർക്കുലർ നമ്പർ 20/2014

1969 ലെ കേരള സഹകരണ നിയമം ചട്ടം 15(11)[2014 ലെ സഹകരണ ചട്ടം ഭേദഗതി പ്രകാരം 15(12)] പ്രകാരം തരംതിരിച്ചിട്ടുള്ള മറ്റ് വിഭാഗം സഹകരണ സംഘങ്ങളുടെ ഉദ്ദേശ്യ ലക്ഷ്യങ്ങളിൽ, വായ്പാ സംഘങ്ങൾ, ലേബർ കോൺട്രാക്ട് സംഘങ്ങൾ, എഡ്യൂക്കേഷണൽ സംഘങ്ങൾ, ആശുപത്രി സംഘങ്ങൾ, മാർക്കറ്റിംഗ് & പ്രോസസിംഗ് സംഘങ്ങൾ, ടൂറിസം സഹകരണ സംഘങ്ങൾ, ഹൗസിംഗ് സഹകരണ സംഘങ്ങൾ എന്നിവയുടെ ഉദ്ദേശ്യ ലക്ഷ്യങ്ങൾ ഉൾക്കൊള്ളിച്ച് പലവക സംഘങ്ങൾ രജിസ്റ്റർ ചെയ്ത് നൽകുന്നതായും, നിയമാവലി അംഗീകരിച്ചു നൽകുന്നതായും നിലവിലുള്ള ബൈലാകളിൽ ഭേദഗതി വരുത്തുന്നത് അംഗീകരിച്ചു നൽകുന്നതായും ശ്രദ്ധയിൽപ്പെട്ടിട്ടുണ്ട്.

“പലവക” സംഘങ്ങൾ രജിസ്റ്റർ ചെയ്യുന്നതിലും നിയമാവലി അംഗീകരിക്കുന്നതിലും ഏകീകൃത മാനദണ്ഡം നിലനിർത്തുന്നതിനായി “പലവക” വിഭാഗത്തിൽ ഉൾപ്പെടുത്തി സഹകരണ സംഘങ്ങൾ രജിസ്റ്റർ ചെയ്ത് നൽകുമ്പോൾ സൂചന സർക്കുലർ നിർദ്ദേശങ്ങൾക്കു പുറമേ ചുവടെ ചേർക്കുന്ന മാർഗ്ഗ നിർദ്ദേശങ്ങൾ കർശനമായി പാലിക്കേണ്ടതാണ്.

1. പലവക സംഘങ്ങളെ സഹകരണ നിയമത്തിൽ വകുപ്പ് 2(iv) (1 എ) നിർവ്വചിച്ചിട്ടുണ്ട്. ഇത് വ്യക്തമായി ഉൾക്കൊണ്ടു മാത്രമേ ഉദ്ദേശ്യ ലക്ഷ്യങ്ങൾ ഉൾക്കൊള്ളിച്ച് ബൈലാ രജിസ്റ്റർ ചെയ്ത് നൽകാവൂ. ബൈലാ വ്യവസ്ഥകൾ നിലവിലുള്ള സഹകരണ സ്ഥാപനങ്ങളുമായി അനാരോഗ്യകരമായ മത്സരങ്ങൾക്കിട വരുത്തുന്നില്ലായെന്ന് ഉറപ്പാക്കേണ്ടതാണ്.
2. വോട്ടവകാശമുള്ള ‘എ’ ക്ലാസ്സ് അംഗങ്ങളിൽ നിന്നും മാത്രമേ നിക്ഷേപം സ്വീകരിക്കുവാനും ഇടപാടുകൾ നടത്തുവാനും പാടുള്ളൂ. നിക്ഷേപങ്ങളിൽ സ്ഥിര നിക്ഷേപം മാത്രമേ ഉൾപ്പെടുത്താവൂ. എന്നാൽ അംഗങ്ങൾക്കായി ജോയിന്റ് രജിസ്ട്രാർ അംഗീകരിച്ചു നൽകുന്ന ഉപനിബന്ധനകൾക്ക് വിധേയമായി നിശ്ചിത ഫീസടച്ച് നെറ്റ് അസറ്റിന്റെ 50% ൽ അധികരിക്കാതെ എം.ഡി.എസ്./ജി.ഡി.സി.എസ്സ് അനുവദിക്കാവുന്നതാണ്. അപ്രകാരം അനുവാദം നൽകുമ്പോൾ മുൻപ് നൽകിയ

എം.ഡി.എസ്. കളുടെ പ്രവർത്തനം, കുടിശ്ശിക എന്നിവ കൂടി വിലയിരുത്തേണ്ടതും, സംഘത്തിന്റെ പ്രവർത്തനക്ഷമതയും ലക്ഷ്യമതയും കൂടി പരിഗണിക്കേണ്ടതുമാണ്.

3. നിക്ഷേപത്തിന് ചട്ടപ്രകാരമുള്ള തരളധനം സൂക്ഷിക്കുന്നുവെന്ന് ഉറപ്പാക്കേണ്ടതാണ്.
4. വോട്ടവകാശമില്ലാത്ത അംഗങ്ങളുമായി നിക്ഷേപ ഇടപാടുകൾ നടത്താനോ മറ്റ് വിഭാഗം അംഗങ്ങളിൽ നിന്നും നിക്ഷേപം സ്വീകരിക്കുവാനോ പാടില്ല.
5. പലവക സംഘങ്ങളുടെ കരടു നിയമാവലിയിലെ അംഗത്വം എ,ബി,സി എന്നീ 3 വിഭാഗങ്ങളിലായി മാത്രം ക്രമീകരിക്കേണ്ടതാണ്.
6. ദ്വയാംഗത്വം വരാതെ 'A' ക്ലാസ് അംഗത്വം, ബൈലോ, ചട്ടം എന്നിവ പ്രകാരം അംഗമാകാൻ യോഗ്യതയുള്ളവർക്ക് മാത്രവും, 'ബി' ക്ലാസ്സ് ഓഹരികൾ കേന്ദ്ര സംസ്ഥാന സർക്കാർ, ജില്ലാ സഹകരണ ബാങ്ക്, മറ്റ് സഹകരണ സ്ഥാപനങ്ങൾ, ത്രിതല പഞ്ചായത്ത് സ്ഥാപനങ്ങൾ എന്നിവർക്കും, 'സി' ക്ലാസ്സ് ഓഹരി നോമിനൽ അംഗങ്ങൾക്കും (വായ്പക്ക് ജാമ്യം നിൽക്കുന്നതിനും ചിട്ടയിൽ ചേരുന്നതിനും) മാത്രമായി പരിമിതപ്പെടുത്തേണ്ടതാണ്. എം.ഡി.എസ്/ഗ്രൂപ്പ് ഡെപ്പോസിറ്റ് എന്നിവ നിക്ഷേപമായതിനാൽ 'സി' ക്ലാസിൽ നിന്നും എം.ഡി.എസ്/ജി.ഡി.സി.എസ് എന്നിവ സ്വീകരിക്കാൻ പാടില്ല.
7. ബാങ്കിംഗ് ബിസിനസ്സ്, ചെക്ക് മുഖേനയുള്ള ഇടപാടുകൾ, കൈമാറ്റ പ്രമാണങ്ങൾ തുടങ്ങിയവ അനുവദനീയമല്ല.
8. ചില ജില്ലകളിൽ പേരിനോടൊപ്പം ബാങ്ക് എന്ന പദം ഉൾപ്പെടുത്തി പലവക സംഘങ്ങൾ രജിസ്റ്റർ ചെയ്തിട്ടുള്ളതായി കാണുന്നു. ടി പേരുകൾ ഉടൻ തന്നെ മാറ്റുന്നതിനാവശ്യമായ നിർദ്ദേശങ്ങൾ സംഘങ്ങൾക്ക് നൽകേണ്ടതാണ്. കാർഷിക വായ്പ, കാർഷിക അനുബന്ധ വായ്പ, പദ്ധതി വായ്പ എന്നിവ പൂർണ്ണമായും ഒഴിവാക്കേണ്ടതാണ്. (കാർഷിക സഹകരണ സംഘം/ബാങ്ക്, കാർഷിക ഗ്രാമവികസന ബാങ്ക് എന്നീ പേരുകൾക്ക് സാമ്യമുള്ള പേരുകളും ഒഴിവാക്കേണ്ടതാണ്.)
9. അംഗങ്ങളുടെ ക്ഷേമ പ്രവർത്തനങ്ങൾക്ക് ഉതകുന്ന പ്രവർത്തനങ്ങളും ആയതിനുള്ള കാർഷികേതര വായ്പകളും മാത്രമേ അനുവദിക്കാവൂ. വായ്പാ സ്വഭാവവും, ഇടപാടുകളും, നടപടികളും ജോയിന്റ് രജിസ്ട്രാർ അംഗീകരിച്ച ഉപനിബന്ധനങ്ങൾക്ക് വിധേയമായിട്ടായിരിക്കണം. ദീർഘകാല വായ്പകൾ നൽകാൻ പാടില്ല.
10. പലവക വിഭാഗത്തിൽപ്പെടുത്തി രജിസ്റ്റർ ചെയ്ത് ബൈലോ അംഗീകരിച്ചു നൽകുമ്പോൾ കാർഷിക വായ്പാ സഹകരണ സംഘങ്ങൾ, ലേബർ കോൺട്രാക്ട് സഹകരണ സംഘങ്ങൾ, എഡ്യൂക്കേഷണൽ സഹകരണ സംഘങ്ങൾ, ആശുപത്രി സഹകരണ സംഘങ്ങൾ, ഹൗസിംഗ് സഹകരണ സംഘങ്ങൾ, ടൂറിസം സഹകരണ സംഘങ്ങൾ, മാർക്കറ്റിംഗ് ആന്റ് പ്രോസസിംഗ് സഹകരണ സംഘങ്ങൾ എന്നിവയുടെ ഉദ്ദേശ്യ ലക്ഷ്യങ്ങൾ യാതൊരു കാരണവശാലും നിർദ്ദിഷ്ട സംഘത്തിന്റെ നിയമാവലിയിലും നിയമാവലി ഭേദഗതിയിലും ഉൾപ്പെടുത്തുവാൻ പാടുള്ളതല്ല.
11. സംഘം രൂപീകരണത്തോടൊപ്പം അംഗീകരിച്ചു നൽകുന്ന രജിസ്റ്റേർഡ് ബൈലോയിൽ സ്വർണ്ണപ്പണയവായ്പ ഉൾപ്പെടുത്താൻ പാടില്ല. സംഘം പ്രവർത്തനം ആരംഭിച്ച് കുറഞ്ഞത് 1 വർഷം എങ്കിലും കഴിഞ്ഞ് സംഘത്തിന്റെ പ്രവർത്തനം വിലയിരുത്തുകയും സംഘത്തിന്റെ സുരക്ഷിതത്വം, സ്ക്രോംഗ് റൂം, ലോക്കർ സംവിധാനം, ഇൻഷുറൻസ് പരിരക്ഷ, സെക്യൂരിറ്റി സംവിധാനം അപ്രൈസറുടെ സേവനം, ക്യാമറ എന്നിവ ഉറപ്പാക്കി ബോധ്യപ്പെട്ടിട്ട് മാത്രമേ ബൈലോയിൽ വ്യവസ്ഥ

ഉൾക്കൊള്ളിക്കാൻ എന്നും അപ്രകാരം വ്യവസ്ഥക്കനുസൃതമായി സ്വർണ്ണപ്പണയ വായ്പ ഉപനിബന്ധനകൾ അംഗീകരിച്ചതിനു ശേഷമേ ഇടപാടുകൾ നടത്തുവാൻ അനുമതി നൽകാവൂ.

12. സഹകരണ ഭേദഗതി നിയമത്തിലും ചട്ടങ്ങളിലും കൊണ്ടു വന്നിട്ടുള്ള പുതിയ വ്യവസ്ഥകൾ കൂടി രജിസ്ട്രേഷൻ വേണ്ടിയുള്ള കരട് നിയമാവലിയിൽ ഉൾപ്പെടുത്തണം. നിലവിലുള്ള സംഘങ്ങളുടെ ബൈലായിൽ ടി ഭേദഗതികൾ ഉൾക്കൊള്ളിക്കേണ്ടതാണ്.
13. പലവക സംഘങ്ങൾ പ്രാഥമിക സംഘങ്ങൾ ആയതിനാൽ സഹകരണ നിയമം വകുപ്പ് 2(ഒ.ഡി) യിലെ വ്യവസ്ഥ കർശനമായി പാലിക്കേണ്ടതാണ്. സംസ്ഥാനം മുഴുവനുമായി പ്രവർത്തന പരിധി നിശ്ചയിച്ച് പലവക സംഘങ്ങൾ രജിസ്റ്റർ ചെയ്യാൻ അനുവദിക്കുന്നതല്ല.
14. പലവക സഹകരണ സംഘങ്ങളുടെ രജിസ്ട്രേഷൻ നടപടികൾ വിലയിരുത്തുന്നതിനായി സംഘങ്ങൾ രജിസ്റ്റർ ചെയ്യുന്നതിന് മുൻപ് ഇനിയൊരറിയിപ്പ് ഉണ്ടാകുന്നതുവരെ ഈ ആഫീസിന്റെ മുൻകൂർ അനുവാദം വാങ്ങേണ്ടതാണ്.
15. 2014 ലെ സഹകരണ ചട്ടം ഭേദഗതി 15(12)(1) പ്രകാരമുള്ള സാമൂഹ്യക്ഷേമ സഹകരണ സംഘങ്ങളെ മാത്രമേ പ്രവർത്തന പരിധി അതിവ്യാപനത്തിൽ നിന്നും ഒഴിവാക്കിയിട്ടുള്ളൂ എന്നാൽ 2014 ലെ സഹകരണ ചട്ടം ഭേദഗതി 15(12)(2),(3) വിഭാഗത്തിൽപ്പെടുത്തി രജിസ്റ്റർ ചെയ്യുന്ന പലവക സംഘങ്ങൾക്ക് പ്രവർത്തന പരിധി അതിവ്യാപനം ബാധകമാണ്. സഹകരണ ചട്ടം 15(12)(1) പ്രകാരം രജിസ്റ്റർ ചെയ്യുന്ന സംഘങ്ങളുടെ പേരിനോടൊപ്പം സാമൂഹ്യക്ഷേമ സഹകരണ സംഘങ്ങൾ(social welfare co-operative society) എന്ന് ഉൾപ്പെടുത്തേണ്ടതാണ്.
16. സഹകരണ സ്ഥാപനങ്ങൾ എല്ലാ വിഭാഗം ജനവിഭാഗങ്ങളുടേയും സംരംഭമായതിനാൽ പലവക സംഘങ്ങൾ രജിസ്റ്റർ ചെയ്യുമ്പോൾ എല്ലാ വിഭാഗം ജനങ്ങൾക്കും അംഗത്വം ലഭിക്കുന്നതിന് സഹായകമായി ഒരു ഓഹരിയുടെ വില 250/- രൂപയിൽ അധികരിക്കാതെയും, പ്രവേശന ഫീസ് 25/- രൂപയിൽ അധികരിക്കാതെയും നിജപ്പെടുത്തേണ്ടതാണ്.
17. പലവക സഹകരണ സംഘങ്ങൾ രജിസ്റ്റർ ചെയ്ത് നൽകുമ്പോൾ മറ്റ് സഹകരണ സംഘങ്ങളുടെ/ശാഖകളുടെ പ്രവർത്തനത്തെ ദോഷകരമായി ബാധിക്കുന്നില്ലെന്ന് ഉറപ്പ് വരുത്തേണ്ടതാണ്. സംഘങ്ങൾ തമ്മിൽ അംഗത്വം, നിക്ഷേപം, വായ്പ എന്നീ വിഷയങ്ങളിൽ മത്സരം ഒഴിവാക്കേണ്ടതാണ്.
18. പലവക സംഘങ്ങളുടെ നിയമാവലിയിൽ ശാഖകൾ അനുവദിക്കുന്നതിനുള്ള വ്യവസ്ഥ 5 വർഷത്തെ പ്രവർത്തന പുരോഗതി വിലയിരുത്തിയ ശേഷവും 10 കോടി രൂപയിലധികിച്ച് നിക്ഷേപം/പ്രവർത്തനമൂലധനവും പെയ്ഡ് സെക്രട്ടറിയും, പ്രവർത്തന ലാഭവും ഉണ്ടെന്ന് ബോധ്യപ്പെട്ടതിനുശേഷം മാത്രമേ അനുവദിക്കാവൂ. ശാഖ അനുവദിക്കുന്നതിന് മുമ്പായി രജിസ്ട്രാറുടെ മുൻകൂർ അനുവാദം വാങ്ങിയിരിക്കേണ്ടതുമാണ്.
19. മൾട്ടിപർപ്പസ് സഹകരണ സംഘം രൂപീകരിക്കുന്നതിന്, നിലവിലെ കേരള സഹകരണ നിയമം ചട്ടം 15-ൽ പ്രത്യേക വ്യവസ്ഥ ഉൾപ്പെടുത്തിയിട്ടില്ലെന്നും ഓർമ്മിപ്പിക്കുന്നു.
20. ഫാർമേഴ്സ് സോഷ്യൽ വെൽഫെയർ സഹകരണ സംഘങ്ങൾ എന്ന പേരിൽ രജിസ്റ്റർ ചെയ്ത് നൽകുന്നത് 2014 ലെ സഹകരണ ചട്ടം ഭേദഗതി 15(12)(1) പ്രകാരമാണെങ്കിൽ കാർഷിക, കാർഷിക അനുബന്ധ പ്രവർത്തനങ്ങൾക്ക് വായ്പ നൽകുന്നതും, പദ്ധതി വായ്പ നൽകുന്നതിനുമുള്ള വ്യവസ്ഥകൾ ഒഴിവാക്കേണ്ടതാണ്.

അംഗങ്ങളുടെ ക്ഷേമ പ്രവർത്തനങ്ങൾ മാത്രമേ ഉദ്ദേശ്യലക്ഷ്യങ്ങളിൽ ഉൾപ്പെടുത്താവൂ.

21. സർക്കുലർ 20/2014 ലെ നിർദ്ദേശങ്ങൾ ഇക്കാര്യത്തിൽ ജോയിന്റ് രജിസ്ട്രാർമാർ കർശനമായി പാലിക്കേണ്ടതും, നിയമാവലിയുടെ 2 പകർപ്പുകൾ ഈ ഓഫീസിൽ സമർപ്പിക്കേണ്ടതുമാണ്. നിയമാവലി പകർപ്പുകൾ സമർപ്പിക്കുന്ന വേളയിൽ ടി സർക്കുലർ നിർദ്ദേശങ്ങൾക്ക് വിരുദ്ധമായി നിയമാവലി അംഗീകരിച്ചു നൽകിയിട്ടുള്ളതായി കണ്ടെത്തിയാൽ ബന്ധപ്പെട്ട ഉദ്യോഗസ്ഥർക്കെതിരെ അച്ചടക്കനടപടി സ്വീകരിക്കേണ്ടി വരുമെന്നും അറിയിക്കുന്നു.

ടി സർക്കുലർ തീയതിക്കുശേഷം പലവക സംഘങ്ങളുടെ രജിസ്ട്രേഷൻ, ബൈലാ ഭേദഗതി എന്നിവ രജിസ്റ്റർ ചെയ്യുമ്പോൾ എല്ലാ ജോയിന്റ് രജിസ്ട്രാർമാരും സർക്കുലർ നിർദ്ദേശങ്ങൾ കർശനമായി പാലിക്കേണ്ടതാണ്. പലവക സ്വഭാവത്തിലുള്ള സഹകരണ സംഘങ്ങളുടെ രൂപീകരണ വേളയിൽ ഇപ്രകാരം നിയമ വിരുദ്ധമായ വ്യവസ്ഥകൾ ബൈലായിൽ ഉൾക്കൊള്ളിച്ച് ശുപാർശ ചെയ്യുന്ന ഉദ്യോഗസ്ഥർക്കെതിരെ കർശന നടപടികൾ സ്വീകരിക്കുന്നതാണ്. ഇക്കാര്യത്തിൽ സംഘത്തിന്റെ രജിസ്ട്രേഷൻ/നിയമാവലി ഭേദഗതി എന്നിവയുടെ ചുമതലയുള്ള ഉദ്യോഗസ്ഥന്മാർക്ക് ആവശ്യമായ നിർദ്ദേശങ്ങൾ ബന്ധപ്പെട്ട ജോയിന്റ് രജിസ്ട്രാർ നൽകേണ്ടതുമാണ്.


ഒപ്പ്

എസ്. ലളിതാംബിക. ഐ.എ.എസ്
സഹകരണസംഘം രജിസ്ട്രാർ

പകർപ്പ്

1. ഡയറക്ടർ, സഹകരണ ആഡിറ്റ് ഡയറക്ടറേറ്റ്, തിരുവനന്തപുരം.
2. എല്ലാ സഹകരണ സംഘം ജോയിന്റ് രജിസ്ട്രാർ (ജനറൽ)മാർക്കും
3. എല്ലാ സഹകരണ സംഘം ജോയിന്റ് ഡയറക്ടർ (ആഡിറ്റ്) മാർക്കും
4. എല്ലാ അസിസ്റ്റന്റ് രജിസ്ട്രാർ (ജനറൽ) മാർക്കും
5. ഈ ആഫീസിലെ എല്ലാ അഡീഷണൽ രജിസ്ട്രാർമാർക്കും/സെക്ഷനുകൾക്കും
6. രജിസ്ട്രാറുടെ മേശപ്പുറത്ത്
7. എഡിറ്റർ, സഹകരണ വീഥി, ജേണൽ (പ്രസിദ്ധീകരണത്തിന്)
8. വെബ്സൈറ്റ്
9. സ്റ്റോക്ക് ഫയൽ
10. സ്പെയർ

അംഗീകാരത്തോടെ



അസിസ്റ്റന്റ് രജിസ്ട്രാർ (എച്ച്.വി/എം.റ്റി)